

تقلید

<?xml encoding="UTF-8">

تقلید

اسوال: ایک سے زیادہ زندہ مجتہدین کی تقلید کرنا جائز ہے ؟

جواب: اختلافی مسائل میں ایسا کرنا جائز نہیں ہے اگر ایک مجتہد دوسرے سے اعلم ہو۔

۲اسوال: کیا آپ جناب عالی کی نظر میں (تبعیض) آدھی آدھی تقلید کرنا جائز ہے؟ اس طرح سے کہ کچھ مسائل میں ایک مجتہد کی تقلید کی جائے اور کچھ میں کسی دوسرے کی۔

جواب: تقلید میں تبعیض (یعنی بعض مسائل میں کسی مجتہد اور بعض میں دوسرے مجتہد کی تقلید کرنا)

اس فرض میں جائز ہے کہ جب ایک مجتہد کچھ ابواب فقہ میں اعلم ہو اور دوسرا دیگر ابواب میں اس سے اعلم ہو اور تمام ابواب میں کوئی ایک اعلم موجود نہ ہو، تو ایسی صورت میں دونوں کی تقلید مختلف مسائل میں انکی اعلیٰیت کے حساب سے کرے گا۔ لیکن اگر کوئی ایک تمام ابواب میں اعلم ہو تو تمام مسائل میں صرف اسہی کی تقلید کی جائے گی البتہ علم میں مساوی مجتہدین کے درمیان اگر ایک دوسرے سے زیادہ زاہد و ورع نہ ہو تو مقلد کو اختیار ہے کہ دونوں میں سے کسی کے بھی فتوے کے مطابق عمل کرے اور اگر اسے اپنی شرعی تکلیف کا علم اجمالی نہ ہو تو بعض اور بعض مسائل میں بھی دو مختلف مساوی مجتہدین کی تقلید کر سکتا ہے۔ البتہ علم اجمالی ہو جانے کی صورت میں احتیاط پر عمل کرنا لازم ہے جیسا کہ اگر دو مساوی مجتہدین میں سے ایک کا فتویٰ وجوب قصر کا ہو اود دوسرے کا وجوب تمام کا ہو تو علم اجمالی کہ ہوتے ہوئے احتیاط کرنا لازم ہوگا۔

۳اسوال: کیا بیٹے پر لازم ہے کہ باپ کہ مرجع ہی کی تقلید کرے ؟

جواب: نہیں مکلف بیٹے پر خود ذمہ داری ہے کہ وہ شرائط کہ مطابق مرجع تقلید کا انتخاب کرے ۔

۴اسوال: کیا مرجع تقلید کی اعلیٰیت کو جاننے میں شیعہ یا مشہور ہونا حجت بن سکتا ہے ؟

جواب: ۔ اس معاملے میں ایسے اطمئنات کا حاصل ہونا حجت ہے جو کسی عقلائی طریقے سے حاصل ہو جیسا کہ کسی باخبر شخص کا گواہی دینا کہ جسکی گواہی پر اعتماد ہو۔

۵اسوال: کسی مرجع کے دفتر سے ٹیلی فون کے ذریعہ معلوم کیا جانے والا مسئلہ کیا مکلف کے لیے حجت ہوگا؟

کیا وہ اسے دوسروں کو ان کے حوالہ سے بیان کر سکتا ہے؟

جواب: اگر اس کے صحیح ہونے کا یقین حاصل ہو جائے تو اسے لوگوں سے بیان کر سکتا ہے۔

۶اسوال: کیا مساوی مرجع کی طرف عدول کیا جا سکتا ہے؟

جواب: اگر دونوں مساوی ہوں اور مقام فتویٰ میں ایک دوسرے سے زیادہ محتاط نہ ہوں تو ان میں سے کسی کی

بھی تقلید کر سکتا ہے مگر وہ مقام جہاں کسی مسئلہ میں مکلف کو علم اجمالی ہوگا، وہاں احتیاط واجب کی

بناء پر دونوں کے فتویٰ پر عمل کرے گا جیسے نماز کے قصر اور تمام ہونے کی صورت میں دونوں کے فتویٰ پر

عمل کرے گا۔

۷اسوال: کیا مسائل شرعی میں سب سے آسان فتویٰ پر عمل کیا جا سکتا ہے، اس فتویٰ پر جو احتیاط کے

برخلاف ہو؟

جواب: نہیں۔

۸ سوال: کیا کسی خاص مورد میں کسی دوسرے مرجع کی تقلید کی جا سکتی ہے؟

جواب: نہیں۔

۹ سوال: میں پہلے ایک مرجع کی تقلید کرتا تھا مگر ان کی رحلت کے بعد سے نماز و روزہ کے باب میں ایک دوسرے مرجع کی تقلید کرنے لگا، میرے پہلے مقلد کی نظر میں ہدیہ پر خمس واجب نہیں تھا تو کیا میں اپنے پہلے مرجع کے اس فتویٰ پر عمل کر سکتا ہوں؟

جواب: اس کا انحصار آپ کے موجودہ مرجع کے تقلید سے متعلق مسئلہ پر ہے کہ وہ میت کی تقلید پر، کن شرائط میں باقی رہنے کی اجازت دیتے ہیں۔

۱۰ سوال: میں پہلے ایک مرجع کی تقلید کرتا تھا مگر ان کی رحلت کے بعد سے نماز و روزہ کے باب میں ایک دوسرے مرجع کی تقلید کرنے لگا، میرے پہلے مقلد کی نظر میں ہدیہ پر خمس واجب نہیں تھا تو کیا میں اپنے پہلے مرجع کے اس فتویٰ پر عمل کر سکتا ہوں؟

جواب: اس کا انحصار آپ کے موجودہ مرجع کے تقلید سے متعلق مسئلہ پر ہے کہ وہ میت کی تقلید پر، کن شرائط میں باقی رہنے کی اجازت دیتے ہیں۔

۱۱ سوال: ایک شخص آیت اللہ خویی کی تقلید کرتا تھا پھر آپ کی تقلید میں آکر میت کی تقلید پر باقی ہے تو جیسا کہ آیت اللہ خویی کے فتویٰ کے مطابق اگر ہیمیس فیر کے کسی شہر میں چاند دکھ جائے تو باقی سب کے لیے ثابت ہو جائے گا جیسے اگر سعودی عربیہ میں چاند دکھ گیا ہو تو آپ کے شیراز والے مقلدین کے لیے ثابت ہو جائے گا۔ لیکن شیراز میں دوسرے مراجع کے مقلدین روزہ تھے تو آپ یہ فرمائیے کہ اگر کسی نے پہلے سے معین روز کے مطابق عید منا لی ہو تو اس کا کیا حکم ہے؟

جواب: آیت اللہ خویی کے فتویٰ کے مطابق اگر سعودی عربیہ میں چاند دکھ گیا ہو تو وہ شیراز والوں کے کافی ہے لہذا اگر سعودی میں چاند دکھ گیا ہے تو آپ کے لیے چاند ثابت ہو چکا ہے اور اس دن کی قضا آپ کے لیے ضروری نہیں ہے۔

۱۲ سوال: اگر مرجع کے انتخاب کے بعد میں کسی اعلم یا مساوی مرجع کی طرف تقلید بدلنا چاہوں تو اس کا کیا حکم ہے؟ کیا ایسا کرنا جایز ہے؟

جواب: اگر جس کی تقلید کرنا چاہتے ہیں وہ اعلم ہو تو اس کی طرف عدول کرنا واجب ہے اور اگر مساوی ہو حتیٰ تقویٰ میں، تو آپ کو اختیار ہے ان میں سے جس کے فتویٰ پر چاہیں عمل کر سکتے ہیں۔

۱۳ سوال: تحقیق کرنے کے باوجود میں کسی اعلم مرجع کی تشخیص نہیں کر سکا ہوں، مہربانی کر کے آپ رہنمائی فرمائیں؟

جواب: آپ مراجع کے اختلافی مسائل میں، جن میں اعلم یقیناً ایک ہی ہو سکتا ہے، احتیاط کر سکتے ہیں اور اعلم کی تشخیص نہ دے پانے کی صورت میں آپ کسی کی بھی تقلید کر سکتے ہیں، ہاں تکلیف کے علم اجمالی ہونے کی صورت میں احتیاط واجب جمع کرنا ہے جیسے سفر میں نماز کے قصر یا مکمل ہونے کا علم نہ ہونے کی صورت میں آپ کو دونوں طرح سے نماز ادا کرنی ہوگی۔

۱۴ سوال: عید فطر کے لیے اپنے مرجع کی طرف رجوع کرنا چاہیے یا جس دن میں ملک میں عید ہو ہو اسی دن سب کے ساتھ عید منانا چاہیے؟

جواب: یہ امر تقلیدی نہیں ہے، اس میں خود انسان کو چاند ہو جانے کا اطمینان اور یقین حاصل ہونا چاہیے۔
 ۱۵ سوال: پہلے میں جس مرجع کی تقلید کرتا تھا، ان کے انتقال کے بعد سے میں ان کی تقلید پر باقی ہوں مگر میں نے یہ دقت نہیں کی کہ آخر میں کس کی تقلید کے مطابق میت کی تقلید پر باقی ہوں؟ اب میں آپ کی طرف رجوع کر رہا ہوں، کیا میں آپ کے فتویٰ کے مطابق مرحوم مرجع کی تقلید پر باقی رہ سکتا ہوں؟
 جواب: اگر اہل خبرہ کی تشخیص کے مطابق مرحوم مرجع اعلم تھے تو آپ ان کی تقلید پر باقی رہ سکتے ہیں اور اگر یہ زندہ مرجع اعلم ہوں تو آپ کو ان کی طرف عدول کرنا چاہیے۔

۱۶ سوال: میں آپ کا مقلد ہوں، کیا میں ایک ایسے انسان کی مدد سہم امام علیہ السلام سے کر سکتا ہوں جو شادی کرنا چاہتا ہے مگر اس کے پاس پیسا نہیں ہے جبکہ وہ مستحق بھی ہے؟
 جواب: سہم امام علیہ السلام کے مصارف میں سے ایک مومنین کی ضرورتوں کا پورا کرنا ہے مگر اس کے لیے مرجع تقلید کی اجازت ہونا ضروری ہے۔

۱۷ سوال: کیا بالغ ہونے بعد تقلید بدلی جا سکتی ہے؟ کس صورت میں یہ ممکن ہو سکتا ہے؟
 جواب: اگر شرعی طور پر ثابت ہو جائے کہ آپ کا مرجع تقلید دوسروں سے اعلم ہے تو آپ اس کی تقلید سے عدول نہیں کر سکتے اور اس میں فرق نہیں ہے چاہے بلوغ سے پہلے ہو یا اس کے بعد۔
 ۱۸ سوال: انسان کس عمر میں اپنے دین کا انتخاب کر سکتا ہے؟ اور کیا اسے دین انتخاب کرنے کا اختیار ہے یا نہیں؟

جواب: وہ مسلمان بچہ، جو سن تمیز میں ظاہراً مسلمان ہو اس کے لیے اسلامی آئین پر عمل کرنے کے سوا کوئی چارہ نہیں ہے، اس کے لیے اسلام کا انکار کرنا گمراہی کا سبب ہے اور اس پر مرتد کا حکم (سزائے موت) لگایا جائے گا۔

۱۹ سوال: کسی شخص کو کوئی ایسا مسئلہ پیش آجائے جس کا ذکر توضیح المسائل میں نہ ہوا ہو تو کیا اس کے لیے استفتاء کرنا واجب ہے؟

جواب: ہاں، اس کے لیے ضروری ہے کہ اپنے مرجع سے اس مسئلہ کو دریافت کرے اور اگر مرجع تک رسائی نہ ہو تو کسی دوسرے اعلم مرجع کے فتویٰ پر عمل کر سکتا ہے۔

۲۰ سوال: احتیاط واجب اور احتیاط مستحب کی صورت میں کیا کسی دوسرے مرجع کی طرف رجوع کیا جا سکتا ہے؟

جواب: احتیاط واجب میں دوسرے اعلم مرجع کی طرف رجوع کیا جا سکتا ہے جبکہ احتیاط مستحب میں رجوع نہیں ہے۔

۲۱ سوال: کیا احتیاط پر عمل کرنا آسان ہے؟ کیا آپ ہمیں اس پر عمل کرنے کی رائے دیتے ہیں؟

جواب: احتیاط پر عمل کرنا نہایت مشکل کام ہے۔ اگر آپ کے لیے اعلم کی تشخیص دینا ممکن نہ ہو تو آپ محتمل اعلم یا اس کے برابر دوسرے اعلم کی تقلید کر سکتے ہیں۔

۲۲ سوال: بیت اللہ الحرام جانے والے قافلہ میں ایک مولانا کو شامل کیا جاتا ہے جن کا کام مسائل بیان کرنا ہوتا ہے، اگر اس قافلہ میں مختلف مراجع کے مقلدین ہوں تو ان مولانا کی کیا ذمہ داری ہے؟

جواب: اگر وہ کسی شخص کے مرجع کا فتویٰ نہیں جانتے ہوں تو اسے دوسروں کے مرجع کا فتویٰ نہیں بتا سکتے۔ اس صورت میں انہیں کسی جاننے والے کی طرف اس کی رہنمائی کرنا چاہیے۔

۲۳ سوال: کیا آپ کے احتیاط والے مسئلہ میں آیت اللہ خویی کی تقلید کی جا سکتی ہے؟

جواب: نہیں، مکلف زندہ مرجع کے احتیاطات میں مردہ مرجع کی طرف رجوع نہیں کر سکتا۔

۲۴سوال: کیا کسی مسئلہ میں کسی دوسرے مرجع کی تقلید کی جا سکتی ہے؟

جواب: اگر آپ کے مرجع نے اس بارے میں احتیاط کہا ہو تو آپ کسی دوسرے اعلیٰ مرجع کی طرف رجوع کر سکتے ہیں۔

۲۵سوال: اگر یہ احتمال دیا جائے کہ فتویٰ بدل گیا ہے تو اس صورت میں احتمال پر عمل کرنا چاہیے یا توضیح المسائل پر؟

جواب: توضیح المسائل کے مطابق عمل کرنا چاہیے۔

۲۶سوال: ایک مرجع سے دوسرے مرجع کی طرف عدول کرنے کا حکم بیان فرمائیں؟

جواب: عدول کرنا جایز نہیں ہے مگر یہ کہ دوسرا مرجع پہلے سے اعلیٰ ہو اس صورت میں عدول کرنا واجب ہے اور اگر دونوں برابر ہوں تو آپ دونوں کے فتوؤں کے مطابق عمل کر سکتے ہیں۔

۲۷سوال: کیا تقلید میں میری بیوی کو میری پیروی کرنا چاہیے؟

جواب: مرجع تقلید کے سلسلے میں بیوی پر شوہر کی پیروی ضروری نہیں ہے۔

۲۸سوال: میت کی تقلید کی صورت میں ان کے توضیح المسائل کا جاننا کافی ہے؟

جواب: اگر اس میں کسی بات کا جواب موجود نہ ہو تو آپ کسی اور مرجع سے سوال کر سکتے ہیں۔

۲۹سوال: میت کی تقلید پر باقی رہنے کے بارے میں آپ کا کیا حکم ہے؟

جواب: اگر میت اعلیٰ ہو تو اس کی تقلید پر باقی رہ سکتا ہے اور اگر زندہ اعلیٰ ہو تو اس کی طرف عدول کرنا ضروری ہے۔